

کیا ٹیلی فون سے چاند کا ثبوت ہو سکتا ہے؟

مسئلہ از: محمد محمود حسین اشرفی، دارالعلوم شاہ اعلیٰ قدرتیہ جاتھمہ کا پھر واپس

کیا فرماتے ہیں علمائے دین و مفتیان شرع متین مسئلہ ذیل کے بارے میں کہ
(۱) آج کل لپ ٹاپ میں انٹرنیٹ سے کنکشن جوڑ کر آنے والے لوگوں کو
ہے اس میں رویت ہلال سے متعلق متعدد با شرع سنی صحیح العقیدہ مسلمانوں کی جماعت
اگر خبر دے کہ ہم لوگوں نے چاند دیکھا ہے، اس صورت میں وہ خبر مستفیض ہو کر شرعاً قابل
قبول ہے یا نہیں؟ یا ہم سے چند با شرع سنی صحیح العقیدہ مسلمانوں نے گواہی دے کر ہمیں
گواہ بنایا ہے۔ اب ہم رویت ہلال کی گواہی دے رہے ہیں، اس صورت میں وہ گواہی
شہادت شرعیہ ہے یا نہیں؟

فقہائے کرام کے اقوال کی روشنی میں تفصیلی دلیل کے ساتھ جواب مرحمت فرمائیں۔

”باسمہ تعالیٰ و تقدس“

الجواب بعون الملک الوہاب:

(۱) استفاضہ کا لغوی معنی مشہور ہونا اور پھیلنا ہوتا ہے۔ چنانچہ المعجم الوسیط

میں ہے ”استفاض الخبر انتشار“ (۱)

اور دربارہ ثبوت رویت ہلال فقہائے کرام کی اصطلاح میں استفاضہ کہتے
ہیں کہ کسی شہر میں چاند ہوا اور تمام شہر میں یہ بات مشہور ہے پھر وہاں سے متعدد
جماعتیں دوسرے شہر میں آئیں اور سب بیک زبان یہ خبر دیں کہ وہاں فلاں دن چاند
ہوا اور وہاں کے لوگوں نے رویت کی بنا پر فلاں دن سے روزے شروع کیے یا عید کی
نماز ادا کی۔ چنانچہ عالم اہل شیخ مصطفیٰ رحمتی قدس سرہ کے حوالہ سے علامہ ابن عابدین
شامی ارشاد فرماتے ہیں: ”معنی الاستفاضة ان تأتي من تلك البلدة

جماعات متعددون کل منهم یخبر عن اهل تلك البلدة انهم صاموا عن
رویتہ۔“ (۱)

اور مجددین و ملت امام اہل سنت اعلیٰ حضرت امام احمد رضا قادری بریلوی
رضی اللہ عنہ رقمطراز ہیں ”استفاضہ“ یعنی جس اسلامی شہر میں حاکم شرع قاضی اسلام ہو
وہاں سے متعدد جماعتیں آئیں اور سب یک زبان اپنے علم سے خبر دیں کہ وہاں فلاں
دن بر بنائے رویت روزہ ہوا یا عید کی گئی۔“ (۲)

حضور صدر الشریعہ علامہ مفتی امجد علی اعظمی قدس سرہ تحریر فرماتے ہیں کہ
”کسی شہر میں چاند ہوا اور تمام شہر میں یہ بات مشہور ہے اور وہاں سے متعدد
جماعتیں دوسرے شہر میں آئیں اور سب نے اس کی خبر دی کہ وہاں فلاں دن چاند ہوا
اور وہاں کے لوگوں نے رویت کی بنا پر فلاں دن سے روزہ شروع کئے۔ یوں یہاں
والوں کے لئے بھی ثبوت ہو گیا۔“ (۳)

اعلیٰ حضرت امام احمد رضا قادری علیہ الرحمہ والرضوان تحقیق استفاضہ کی ایک
اور صورت بیان کرتے ہوئے فرماتے ہیں ”اور ایک صورت یہ بھی متصور کہ دوسرے
شہر سے جماعات کثیرہ آئیں اور سب بالاتفاق بیان کریں کہ وہاں ہمارے سامنے
عام لوگ اپنی آنکھ سے چاند دیکھنا بیان کرتے تھے جن کا بیان مورث یقین شرعی تھا
ظاہر اس تقدیر پر وہاں کسی ایسے حاکم شرع کا ہونا ضروری نہیں کہ رویت فی نفسہا
حجت شرعیہ ہے۔“ (۴)

استفاضہ کی مذکورہ تعریفات میں تمام فقہائے کرام نے ایک شہر سے
دوسرے شہر میں آنے کی قید لگائی ہے بلکہ متعدد مقامات پر ابصر احت مذکور ہے کہ تحقیق

(۱) رد المحتار، ج: ۳، ص: ۳۵۹

(۲) الفتاویٰ الرضویہ، ج: ۳، ص: ۵۵۲

(۳) بہار شریعت، ج: ۵، ص: ۹

(۴) الفتاویٰ الرضویہ، ج: ۳، ص: ۵۵۳

استفاضہ کے لئے متعدد جماعتوں کا آنا درکار ہے۔ چنانچہ خاتم المحققین علامہ ابن عابدین شامی علیہ الرحمۃ تحریر فرماتے ہیں

”اعلم ان المراد بالاستفاضة تواتر الخبر من الواردین من بلدة البوت الى البلدة التي لم يشهد بها لا معجزة الاستفاضة“ (۱)

اور اعلیٰ حضرت امام احمد رضا قادری قدس سرہ فرماتے ہیں ”بلکہ وہ استفاضہ جو شرعاً معتبر ہے اس کا معنی یہ ہیں کہ اس شہر سے گروہ درگروہ متعدد جماعتیں آئیں اور سب بالاتفاق یک زبان بیان کریں“ (۲)

ایک مقام پر فرماتے ہیں ”بلکہ خود وہاں کی آئی ہوئی متعدد جماعتیں درکار ہیں۔ جو بالاتفاق وہ خبر دیں۔“ (۳)

اس تفصیل سے واضح ہوا کہ فقہائے اسلام نے رویت ہلال کے سلسلہ میں جس استفاضہ کو معتبر قرار دیا ہے اس میں محض خبر دینا نہیں بتایا بلکہ متعدد جماعتوں کے آنے کی تصریح فرمائی ہے اور ایک ادنیٰ طالب فقہ بھی یہ سمجھ سکتا ہے کہ فقہائے کرام کی تصریحات کے خلاف جانے میں کتنی قباحتیں پیدا ہو جاتی ہیں۔ اس لئے تصریحات فقہیہ کے پیش نظر یہ امر طے ہے کہ محض ٹیلی فون کے ذریعہ کسی ایک شہر سے دوسرے شہر میں خبر دینے کو استفاضہ نہیں مانا جاسکتا ہے۔

علاوہ ازیں علماء تصریح فرماتے ہیں کہ آڑ سے جو آواز مسموع ہو اس پر احکام شرع کی بنیاد نہیں رکھی جاسکتی ہے۔ اعلیٰ حضرت امام احمد رضا قادری قدس سرہ تحریر فرماتے ہیں:

”علماء تصریح فرماتے ہیں کہ آڑ سے جو آواز مسموع ہو اس پر احکام شرعیہ کی

(۱) منحة الخالق حاشیہ البحر الرائق، ج: ۳، ص: ۲۷۰

(۲) الفتاویٰ الرضویہ، ج: ۳، ص: ۵۵۲

(۳) الفتاویٰ الرضویہ، ج: ۳، ص: ۵۵۲

ہی نہیں ہو سکتی کہ آواز آواز سے مشابہ ہوتی ہے۔ تمہین الحقائق امام زلیعی پھر فتاویٰ مالگیریہ میں ہے: "لو سمع من وراء الحجاب لا یسعه ان یشہد لاحتمال ان یشہد غیرہ اذا النعمۃ تشبہ النعمۃ۔" (۱)

اس لئے بھی ٹیلی فون اور موبائل سے ثبوت رویت ہلال نہیں ہو سکتا ہے اور رہا یہ شبہ کہ باتصویر لیپ ٹاپ و موبائل کے ذریعہ بولنے والے آمنے سامنے گفتگو کرتے ہیں تو اب آڑ سے آواز مسموع نہیں ہو رہی ہے بلکہ ایک دوسرے کو دیکھ بھی رہے ہیں لہذا اسے معتبر ہونا چاہئے، اس شبہ کا ازالہ مشاہدہ سے ہی ہو جاتا ہے۔ آج ہزاروں معاملات میں دیکھا اور سنا جاتا ہے کہ آواز کسی اور کی ہوتی ہے اور اسکرین اور پردے پر بظاہر بولتا کوئی اور نظر آتا ہے اور یہ اندیشہ ہر جگہ موجود ہے تو لیپ ٹاپ وغیرہ میں دیکھی اور سنی جانے والی تصویر و آواز میں بھی یہ احتمال موجود ہے، لہذا اس کا کوئی اعتبار نہیں، جس طرح فقہائے کرام نے خط کے بارے میں نادر شبہ کا بھی اعتبار فرما کر اسے احکام میں نامعتبر ٹھہرایا اور علت اشتباہ ابتدائے کلام میں اس کی طرف لفظ "قد" کے ساتھ اشارہ کرتے ہوئے یہ بتائی۔ "ان الكتاب قد یفتعل ویزورو الخط یشبہ الخط والخاتم یشبہ الخاتم۔"

اور جب اس طرح کے لیپ ٹاپ وغیرہ کے ذریعہ موصول ہونے والی خبر، خبر مستفیض نہیں ہو سکتی ہے، تو اس طریقہ پر شہادت کو شرعی شہادت بھی نہیں مانا جاسکتا ہے کہ شہادت میں مجلس قضا میں آکر گواہی دینا لازم ہے، درمختار میں ہے۔

"الشہادۃ اخبار صدق لاثبات حق بلفظ الشہادۃ فی مجلس القضاء" (۲)

بعض حضرات اس مقام پر خبر مستفیض اور خبر متواتر میں فرق کر کے ٹیلی فون کی خبر کو مستفیض کہتے ہیں اور یہ تاثر دینے کی کوشش کرتے ہیں کہ خبر دینے والوں کے لئے آنے کی شرط متواتر میں ہے، مستفیض میں نہیں، مستفیض میں چھ یا نو افراد کی محض

(۱) الفتاویٰ الرضویہ، ج: ۴، ص: ۵۲۳

(۲) الدر المختار مع رد المحتار، ج: ۴، ص: ۲۶۹

خبر کافی ہے مگر یہ بات قطعاً ناقابل قبول اور تصریحات فقہاء کے خلاف ہے، کیونکہ ائمہ حنفیہ نے روایت ہلال کے ثبوت میں جس خبر مستفیض کا ذکر فرمایا ہے اس خبر مستفیض کو خبر متواتر ہی فرمایا ہے نہ کہ اس سے وہ خبر مشہور مراد لی ہے جس میں افراد کے تعین کا لحاظ ہوتا ہے۔ چنانچہ منحة الخالق حاشیہ البحر الرائق میں ہے ”اعلم ان المراد بالاستفاضة تواتر الخبر من الواردین“ (۱)

اور تنبیہ الغافل والوسنان میں ہے:

”لما كانت الاستفاضة بمنزلة الخبر المتواتر“ (۲)

فتاویٰ رضویہ شریف میں ہے ”جب جماعت تواتر جماعت تواتر سے ان کی روایت کی ناقابل ہے تو روایت بالیقین ثابت ہوگئی، اور شہادت کی حاجت نہ رہی کہ اثبات احکام میں تواتر ہی قائم مقام شہادت ہے بلکہ اس سے قوی ہے۔“ (۳)

ان روشن تصریحات سے مثل آفتاب واضح ہو گیا کہ دربارہ ثبوت روایت ہلال جس خبر مستفیض کو معتبر فرمایا گیا ہے وہ خبر متواتر ہے اور متواتر کے تحقق کے لئے درگروہ گروہ آنا حسب تصریحات فقہا لازم ہے تو ٹیلی فون و موبائل اور انٹرنیٹ جیسے ذرائع سے استفاضة نہیں ہو سکتا ہے، نہ ہی اس پر ادائے شہادت شرعیہ ہو سکتی ہے۔ آخر میں ماضی قریب کے دو عظیم فقیہ اور اہل سنت و جماعت کے مسلم و بزرگ پیشوا حضور صدر الشریعہ بدر الطریقہ علامہ الشاہ مفتی امجد علی اعظمی قدس سرہ اور بحر العلوم حضرت علامہ مفتی عبدالمنان اعظمی صاحب علیہ الرحمہ کی چشم کشا تحریر حاضر ہے۔ حضور صدر الشریعہ قدس سرہ سے سوال ہوا کہ ٹیلی فون سے استفاضة کا تحقق ہو سکتا ہے یا نہیں؟ آپ نے فرمایا:

”ٹیلی فون اور ریڈیو کی خبریں اس باب میں ناقابل اعتبار ہیں کہ ان سے

(۱) منحة الخالق، ج: ۲، ص: ۲۷۰

(۲) تنبیہ الغافل والوسنان، ج: ۱، ص: ۲۵۲

(۳) الفتاویٰ الرضویہ، ج: ۳، ص: ۵۵۳

کسی چیز کا ثبوت شرعی نہیں ہوتا، ایسی خبروں سے نہ روزہ رکھا جائے گا نہ عید کی جائے گی۔“ (۱)

اسی میں آگے فرماتے ہیں: ”ان خبروں کو نہ شہادت شمار کیا جاسکتا ہے نہ ان کو استفاضہ میں داخل کیا جاسکتا ہے۔“ (۲)

اور بحر العلوم حضرت مفتی عبدالمنان صاحب اعظمی علیہ الرحمہ تحریر فرماتے ہیں ”جو لوگ ایک شہر سے دوسرے شہر میں آئے ہوئے کثیر التعداد فونوں کو خبر مستفیض قرار دیتے ہیں شاید خبر مستفیض کی تعریف کے اس ضروری نکتے کو بھول جاتے ہیں کہ استفاضہ کے لئے مقام رویت سے متعدد جماعتوں کا آکر یہاں متفقہ بیان دینا ضروری ہے، جبکہ ٹیلی فون کی صورت میں اجتماع صرف خبروں کا ہوتا ہے۔ مخبرین تو سب اپنے اپنے گھر بیٹھے ہوتے ہیں تو اس خبر میں شہادت بلکہ تواتر یا استفاضہ کی صورت کیسے پیدا ہوگی۔ یہ ایک مجرّد خبر ہے۔“ (۳)

حاصل کلام یہ ہے کہ بالتصویر ذرائع سے خبر دینے کی صورت میں بھی فون و موبائل سے خبر مستفیض یا شہادت متحقق نہیں ہو سکتی ہے۔ مزید تفصیل کے لئے حضور تاج الشریعہ علامہ الشاہ مفتی محمد اختر رضا قادری ازہری مدظلہ العالی کا اس موضوع پر لاجواب رسالہ ”جدید ذرائع ابلاغ سے ثبوت رویت ہلال۔“ مطالعہ کریں۔

ہذا ما عندی والعلم بالحق عند ربی وهو تعالیٰ اعلم بالصواب

کتبہ: محمد اختر حسین قادری

۱۵ شعبان ۱۴۳۴ھ

(۱) الفتاویٰ الامجدیہ، ج: ۱، ص: ۳۹۴

(۲) الفتاویٰ الامجدیہ، ج: ۱، ص: ۳۹۴

(۳) الفتاویٰ بحر العلوم، ج: ۲، ص: ۲۴۱